

قرآن کی تصویر☆

سید ابوالغیر کشنا

قرآن حکیم کتاب عجائب الغرائب ہے۔ یہ ایک ایسی دنیا ہے جس کے اسرار و رموز ہر دور میں انسانوں کے سامنے نئے انداز سے اُبھرتے آتے ہیں اور یوں ہی اُبھرتے رہیں گے۔ ہمارے علم کی سطح جیسے جیسے بلند ہوتی جاتی ہے، کائنات پر ہمارا عمل تغیر جس درجہ وسیع تر ہوتا جاتا ہے، قرآن اپنے معارف کو اسی نسبت سے آشکار کرتا جاتا ہے۔ انسانوں نے اس کتاب عظیم کے بارے میں ہر دور میں جو کچھ کہا ہے وہ اسی لیے مختلف ہے۔ ہم زمان و مکان کے دائرے میں رہ کر سوچ سکتے ہیں۔ اسی لیے قرآن کی تفسیر، اس کی تعلیمات اور اس کے مطالعے کے ساتھ ساتھ یہ بات بھی بنیادی اہمیت رکھتی ہے کہ ہم قرآن کی صفات اور خصوصیات کو اس کی اپنی روشنی میں سمجھنے کی کوشش کریں۔ یہ کوشش ہماری تمام ذاتی کوششوں کی نسبت حقائق سے قریب تر ہو گی۔ ”قرآن اپنی تفسیر آپ ہے“، اس جملے کو پھیلائیے تو ایک طرف یہ حقیقت سامنے آئے گی کہ قرآن کی تعلیمات نہایت واضح ہیں اور دوسری طرف اپنی تفسیر آپ ہونے کا یہ مفہوم بھی واضح ہو جائے گا کہ قرآن کی نوعیت، اس کے دائرے اور احاطہ کی وسعت، اس کے مختلف پہلوؤں اور گوشوں کا تعارف، اسی کتاب کے وسیلہ اور مدد سے ممکن ہے۔

اس مطالعہ میں کوشش یہ کی گئی ہے کہ اس کتاب کی اہم صفات جس ترتیب سے اس میں آئیں ہیں اسی ترتیب سے پیش کی جائیں۔

کتاب

قرآن کریم کے آغاز ہی میں ہمیں اس کا یہ تعارف ملتا ہے:

﴿ذلِكَ الْكِتَبُ لَا رَبٌ لَّهُ فِيهِ هُدًى لِّلْمُتَّقِينَ﴾ (۱)

اس کتاب میں کوئی شک و شبہ نہیں یہ متقویوں کے لیے رہنماء ہے۔

کتاب کے لفظ کے ساتھ ہی پہلا تصور جو ہمارے ذہنوں میں اُبھرتا ہے وہ ایک مرتب چیز کا ہے، منتشر اور اس کو کتاب نہیں کہا جا سکتا۔ قرآن نے کئی مقامات پر اپنے آپ کو کتاب کہا ہے۔ اس

سے یہ بات واضح ہو جاتی ہے کہ اسے نبی اکرم ﷺ نے وحی ربانی کی روشنی میں مرتب فرمایا اور ایک مرتب و منظم شکل میں انسانیت کو عطا کر تکمیل فریضہ نبوت و رسالت فرمائی۔ قرآن کریم کی سورتوں اور آیتوں پر ہی غور کیجیے تو اس کی ترتیبِ محکم واضح ہو جائے گی۔ رہی بات تکرار کی تو اس کی وجہ یہ ہے کہ اہم احکام کیوضاحت مختلف صورت حال situations کے تحت کی گئی ہے۔ یا اہمیت کو ابھارنے کے لیے بعض احکام کو دھرا یا گیا ہے۔ یا تصریف آیات کا مقصد خالص نفیاتی اور تعلیمی ہے کہ مختلف انداز یا ایک ہی انداز سے ایک بات کو وقفہ وقفہ کے ساتھ یوں دھرا یا جائے تاکہ وہ بات کے مرحلے سے گزر کر ”مسلسل حیات“ کا اشارہ اور قرینہ بن سکے۔

کتاب کے اس عام اور مرجبہ مفہوم سے آگے بڑھیے تو عربی زبان کی رو سے کتاب کے اور بھی کئی معانی سانے آتے ہیں۔ کتاب مجموعہ قوانین کو بھی کہا جا سکتا ہے، بلکہ وہ کتاب جو احکام و قوانین کا مجموعہ ہو اسے ہی ”الکتاب“ کہنا زیب دیتا ہے۔ اس معنی کو قرآنی آیات کی روشنی میں پرکھا جا سکتا ہے۔ مثلاً ﴿كُتِبَ عَلَيْكُمُ الصِّيَامُ﴾ کا مطلب یہی ہوا کہ تم پر روزے فرض کیے گئے۔ قرآن کے باب میں کتاب کے انہی معانی کیوضاحت ”سورۃ النساء“ کی اس آیت سے ہوتی ہے:

﴿إِنَّا أَنْزَلْنَا إِلَيْكَ الْكِتَبَ بِالْحَقِّ لِتَخْمُّمَ بَيْنَ النَّاسِ بِمَا أَرَكَ اللَّهُ﴾ (۲)

(اے رسول) ہم نے تم پر یہ کتاب حق کے ساتھ نازل کی ہے تاکہ تم اللہ کی ہدایات کے مطابق لوگوں کے معاملات کا فیصلہ کرو۔

شک و شبہ سے بالا

کتاب کے معنوں کی اسوضاحت کے بعد ہم قرآن حکیم میں قرآن کے پہلے تعارف کی طرف لوٹتے ہیں جس میں کہا گیا ہے کہ یہ ایسی کتاب ہے جس میں کوئی شک و شبہ نہیں، اور جو متقيون کے لیے ہدایت ہے۔ اس کتاب میں شک و شبہ اس لیے نہیں کہ یہ خدائے علیم و خیر کی نازل کی ہوئی ہے۔ قرآن نے تنزیل کے لفظ سے یہ بات واضح کر دی ہے کہ وحی ایک خارجی شے ہے اور نبی کے ذہن کی پیداوار نہیں چودہ صدیاں اس حقیقت پر گواہی دے رہی ہیں کہ اس کتاب میں کل شک تھا، نہ آج شک ہے (اور نہ کل ہو گا) آج علوم کی تیز رفتاری کا عالم یہ ہے کہ بعض کتابیں چھپنے کے دوران ہی پرانی ہو جاتی ہیں لیکن وحی الہی کے حقالق اتنے محکم ہیں کہ چودہ صدیوں نے انہیں اور ابھار دیا ہے۔

حدی

اس کتابِ محکم نے اپنے تعارف میں اپنے کو خدمتی کہا ہے۔ ہم نے اس کا ترجمہ ”رہنمای“ لکھا ہے۔ یہ ترجمہ مولانا فتح محمد جالندھری اور دوسرے مترجمین کے یہاں بھی ملتا ہے اور اس لفظ کے لغوی معنوں پر دلالت کرتا ہے۔ خدمتی کے معنی ہیں راستہ دکھانے کے لیے آگے آگے چلنا۔ زندگی کی تاریک راہوں کو ہمارے لیے قرآن نے اسی طرح روشن کیا ہے اس لفظ کے بیانی معنوں میں رہنمائی کے ساتھ روشنی کا مفہوم بھی موجود ہے۔ وہ چیز جو روشن ہو (اور جس کی روشنی میں دوسری اشیاء بھی صاف نظر آئیں) خدمتی ہے جیسے دن۔ قرآن کی اس روشنی کا نتیجہ ہے کہ اس کے بتائے ہوئے حقائق کے بارے میں کوئی شک شبه باقی نہیں رہتا لیکن قرآن کی یہ رہنمائی، یہ ہدایت اور روشنی، مقنی لوگوں کے لیے ہے۔ لفظِ مقنی کا ترجمہ ”ڈرنے والے“ مکمل نہیں۔ تقویٰ قرآن کی ایک نہایت جامع اصطلاح ہے اور اردو میں اسے قبول عام حاصل ہے، اسی لیے کسی دوسرے لفظ کے سہارے کی ضرورت نہیں۔ قرآن میں اکثر مقامات پر تقویٰ کے ساتھ اللہ کا ذکر ضرور ہے اس سے قرآنی تقویٰ کی وضاحت خود بخود ہو جاتی ہے۔ مقنی وہ لوگ ہیں جو اللہ کی حفاظت اور نگہداشت کے مقنی ہیں جو ہر اس چیز سے احتیاط اور اجتناب برستے ہیں جو احکامِ الہی کے مطابق نہ ہو۔ مقنی اپنی زندگی کا ہر لمحہ اللہ کے احکام کے مطابق ببرکرنے کی کوشش کرتا ہے اور اس کوشش میں اسوہ حسنہ بیوی کو نمونہ کے طور پر اپنے سامنے رکھتا ہے مقنی احکامِ الہی سے پیوست رہتا ہے اور فاجر (مقنی کی ضد) وہ ہے جو راستے سے علیحدہ ہو جائے۔

فرقان

یہ کتاب جس میں کوئی شک و شبہ نہیں اور جو متقیوں کی رہنمائی کرتی ہے، ان حقائق کا مجموعہ ہے جو اس سے پہلے دوسری آسمانی کتابوں میں پیش کیے گئے تھے۔ اور جن کو وقت گزر جانے کے ساتھ ان مذاہب کے تبعین نے مسخ کر دیا تھا یا چھپا دیا تھا۔ اس کتاب کے ذریعہ وہی حقائق واضح طور پر انسانوں کے سامنے آ گئے۔ یہ وہ مجموعہ قوانین ہے جس نے تمام چھپی ہوئی حقیقوں کو اس طرح بیان کر دیا کہ حق و باطل الگ الگ ہو گئے۔ یہ وہ حقائق ہیں جن کا احاطہ انسان کی عقل نہیں کر سکتی تھی۔ قرآن نے اپنے حقائق کو بیانات کہا ہے۔

(شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ﴿۳﴾)
وہ رمضان ہی کا مہینہ ہے جس میں (اول اول) قرآن نازل ہوا، جو لوگوں کا رہنما ہے

اور جس میں ہدایت ہے، کھلی ہوئی نشانیاں (بینات) ہیں اور فرقان ہے۔

مبین اور بینات کے بیان کردہ مفہوم سے بینات کی وضاحت اس کے مراد ترجمہ یعنی "ہدایت کی کھلی ہوئی نشانیاں" کی نسبت زیادہ بہتر طور پر ہو جاتی ہے۔ "فرقان" کے لفظ میں بھی مبین کے معنی کسی حد تک موجود ہیں۔ فرقان الگ الگ کر دینے والے کو کہتے ہیں۔ یہ وہ کتاب ہے جس نے حق و باطل کو ہمیشہ کے لیے الگ الگ کر دیا۔ اس کے لیے ضروری تھا کہ یہ کتاب "مبین" بھی ہوتی۔ اللہ کی وجہ ہر دور میں فرقان رہی ہے۔ حضرت موسیٰؑ کے عہد میں ایک طرف فرعون، قارون اور ہامان کی مشترکہ قوتوں میں باطل کے آستانے پر انسانیت کے سر کو جھکانا چاہتی تھیں اور دوسری طرف موسیٰؑ کے ذریعہ خدا حق کو آشکار کر رہا تھا۔ قرآن کریم نے توریت کو بھی فرقان کہا ہے۔ اسی بنا پر ہم یہ کہہ سکتے ہیں کہ وجہ اللہ ہر زمانے میں فرقان رہی ہے۔

مبین و مصدق

قرآن حکیم نے صحف اولیٰ کی بنیادی تعلیمات کو اپنے دامن میں ہمیشہ کے لیے محفوظ کر دیا ہے۔

قرآن کی اس خصوصیت کے پیش نظر اللہ تعالیٰ نے اسے کتاب مبین اور مصدق قرار دیا ہے۔ یہ کتاب تورات اور دورے صحف کی مصدق ہے (ابقرہ ۳۲، ۸۹) فرمایا: "اس (جریل) نے تو یہ کتاب اللہ کے حکم سے تمہارے دل پر نازل کی ہے جو پہلی کتابوں کی تصدیق کرتی ہے۔" (۲)

﴿مَصْدِيقًا لِّمَا يَدْعُونَ﴾ اللہ نے ہمیشہ انسانوں کو فسانہ و فسou کی بھول بھلوں سے بچانے کے لیے اپنے انیاء کے ذریعہ وجہ کی صورت میں حقائق کے تھفون سے سرفراز فرمایا ہے۔ انسانوں نے ان حقائق کو فسانہ و فسou کے رنگ میں ڈھالنے کی کوشش کی لیکن قرآن حکیم نے ان کوششوں کے سلسلہ کو ہمیشہ کے لیے ناکام و نامراد بنا دیا اور وہ اس طرح کہ قرآن کے دامن میں صحف اولیٰ کے حقائق بھی جگلگا رہے ہیں۔ اس سے یہ نتیجہ مرتب ہوتا ہے کہ وہ حقائق جن میں کوئی شک و شبہ نہیں اور جو رہنمائی کرتے ہیں وہ ابدی ہیں۔ وقت اور زمانہ سے بلند تر۔

صدق کے معنی ہیں تصدیق کرنے والا اور چ کر دکھانے والا۔ چ کر دکھانے کے لیے قوت ایک بنیادی عنصر کا درجہ رکھتی ہے۔ قرآن نے تعلیمات الہی اور انسانی زندگی کی بنیادی اقدار کو نبی اکرم ﷺ اور ان کے ساتھیوں کے ویلے سے چ کر دکھایا۔

قرآن اپنے سے پہلی کتابوں کی تصدیق کرتا ہے، وہ کتابیں جن میں انسانوں کی مختلف جماعتوں اور ادوار کے لیے اللہ تعالیٰ کی وجہ موجود تھی۔ وحی الہی کا مقصد انسانوں کی رہنمائی ہے۔ رہنمائی کا تعلق اعمال سے ہے۔ تمام صحیح سماوی اور قرآن میں اچھے اعمال کے لیے بشارت دی گئی ہے اور برے اعمال کے نتیجہ سے ڈرایا گیا ہے۔ (یہ کام نبی اکرم ﷺ کے وسیلہ سے ہوا اسی پر حضور کو بشیر و نذیر کہا گیا۔

بشری

قرآن کو اللہ تعالیٰ نے بشری یعنی خوشخبری اور بشارت کا نام بھی دیا ہے۔ چنانچہ کہا: و بشری للمؤمنین۔ (۵) ”اور خوشخبری سن رہا ہے ایمان والوں کو“ (البقرة: ۹۷) قرآن ہمیں بشارت دیتا ہے کہ اچھے اعمال کا نتیجہ دونوں جہانوں کی سرفرازی ہے، یہیشکی کی زندگی اور جنت ہے۔ یہ بشارت ہمارے لیے مہیز اور قوتِ حرکہ کا کام دیتی ہے۔ قرآن کی آیت کریمہ مبشرات ہیں۔ ایسی ہوائیں جو رحمت اور بشارت کے بادلوں کو اپنے دامن میں لیے ہوئے آتی ہیں۔

نُزُولِ بالحق

وہ کتاب جس میں شک و شبہ نہ ہو، جو ایسے حقائق سے عبارت ہو جو ظن و گمان کی اس دنیا میں بھی نہیں بدلتے جو دوسری کتابوں کی مصدق ہو، جو حق و باطل کو الگ الگ کرتی ہو، اس کے بارے میں اس کے بھیجنے والے کہ یہ کہنا ان خصوصیات کو سمیٹ لینے کے لیے ہے کہ:

﴿ذلِكَ بِأَنَّ اللَّهَ نَزَّلَ الْكِتَابَ بِالْحَقِيقَ﴾ (۱)

اللہ نے یہ کتاب حق کے ساتھ نازل فرمائی ہے۔

حق کے ساتھ نازل کرنے کا یہ منطقی اور لازمی تعلق مصدق کے ساتھ ہے۔ اسی کتاب کو ہم حق کہہ سکتے ہیں جس کی تمام تعلیمات وقت کی گردشوں پر غالب آئیں اور جس کے دامن میں وہ ربیانی تعلیمات محفوظ ہوں جو ابتدائے کائنات اور آغاز وحی سے زمانہ نزول قرآن تک انسانی زندگی کی شیرازہ بندی کرتی رہی تھیں۔

﴿نَزَّلَ عَلَيْكَ الْكِتَابَ بِالْحَقِيقَ مُصَدِّقاً لِمَا بَيْنَ يَدَيْهِ وَأَنْزَلَ التُّورَةَ وَالْإِنْجِيلَ﴾ (۷)

اس نے (اے محمد ﷺ) آپ پر سچی کتاب نازل کی جو پہلی کتابوں کی تصدیق کرتی ہے اور اسی نے توریت اور انجیل نازل کی۔

۲ حق کے سلسلے میں جو کچھ عرض کیا گیا ہے۔ اس سے یہ بات واضح ہو جاتی ہے کہ حق میں دو عناصر ہیں: (۱) صحت (۲) پائیداری، ثبات و دوام صحت اور ثابت کے عناصر جس چیز ہوں گے، اسے ایک محسوس شکل عطا کر دیں گے۔

قرآنی تعلیمات محسوس و مشہود شکل میں نبی اکرم ﷺ اور ان کے رفقاء کی زندگی میں یوں ابھریں کہ چودہ سال گزرنے کے بعد نقش پا کی شفی آج بھی یہ کہہ رہی ہے کہ کوئی ابھی ابھی یہاں سے گزرا ہے۔ جب حقیقتیں محسوس طور پر سامنے آتی ہیں تو ان کے نتائج بھی ہم مرتب شکل میں دیکھ سکتے ہیں۔ قرآن اس لیے بھی حق ہے کہ اس کی تعلیمات میں صحت و دوام ہے اور اس لیے بھی کہ اس کی تعلیمات کے یہ پہلو انسانی زندگی میں نتائج کے طور پر مرتب ہو چکے ہیں۔ حق کی لازمی پہچان یہ ہے کہ وہ باطل کے ساتھ سمجھوتہ نہیں کر سکتا۔

باطل دوئی پند ہے حق لا شریک ہے
شرکت میانہ حق و باطل نہ کر قبول

(اقبال)

حق اپنی جگہ پر قائم رہتا ہے اور حالات اس کے سانچے میں ڈھلتے رہتے ہیں ایک محترم بزرگ نے حق کے معانی کی قرآنی توضیح کرتے ہوئے کہا ہے کہ ”جو زمانے کے تقاضوں کا ساتھ دے سکے“^(۸) یہ توضیح گمراہ کن ثابت ہو سکتی ہے۔ کیونکہ حق زمانے کے تقاضوں کا ساتھ نہیں دیتا بلکہ زمانے کے تقاضے اس کا ساتھ دیتے ہیں۔^(۹) کیونکہ حق صاحب حکمت بھی ہے اور صاحب تخلیق و ایجاد بھی۔ اللہ اسی لیے حق ہے اور رسول و قرآن بھی اسی مفہوم کے اعتبار سے حق ہیں۔ حق کا مقابل لفظ ”ظل“ ہے جس طرح اسلام و کفر اور ظل و حق کا فرق یہی تو ہے:

کافر کی یہ پہچان کہ آفاق میں گم ہے
مومن کی یہ پہچان کہ گم اس میں ہیں آفاق

مومن میں آفاق اس لیے گم ہوتے ہیں کہ حق اسے صاحب فقر غیر بنا دیتا ہے۔ حق کے سلسلہ میں قرآن نے یہ بات بھی واضح کر دی ہے کہ نَزَّلَ الْكِتَابَ بِالْحَقِّ يَعْلَمُ حَقًّا (وَحْيَ اللَّهِ) ایک خارجی شے ہے۔ محض نبی کے ذہن کی پیداوار نہیں۔ خدا اسے نازل کرتا ہے، آدمی کا علم اسے مکشف نہیں کرتا۔

حق کا استحکام و ثبات اسے محفوظ رکھتا ہے، اسی لیے اللہ نے اپنی کتاب کو ”ذِکْرِی“ اور

”تَذَكِّرَة“ کہا ہے۔

ذکر

﴿ذُلِكَ نَتْلُوْهُ عَلَيْكَ مِنَ الْآيَاتِ وَالذَّكْرُ الْحَكِيمُ﴾ (۱۰) (اے محمد) ہم تم کو یہ آیات اور حکمت بھری نصیحتیں (ذکر الحکیم) سناتے ہیں۔

ذکر اس شے کو کہتے ہیں جو ذہن میں محفوظ ہو، جو بھلانی نہ جائے۔ علامہ ابن حکم صاحب تاج نے لکھا ہے کہ جو کتاب تفاصیل دینی اور قوانین امام پر حاوی ہو وہ ذکر ہے۔ قرآن میں دین کی تفاصیل بھی ہیں اور پرانی امتوں کے قوانین بھی محفوظ ہیں۔ اسی کے ساتھ ساتھ ان کے تذکرے بھی۔ تذکرہ کے معنی ہیں۔ یاد کرنا اور یاد دلانا۔

قرآن نے کہانی کے طور پر اپنے پڑھنے والوں کی دلچسپی کے لیے پرانی قوموں کے حالات نہیں پیش کیے ہیں۔ بلکہ اس لیے کہ ہم ان کے نتائج اور انجام کی روشنی میں اپنی روشن حیات کا تعین کر سکیں۔

آج دنیا کے دوسرے مذاہب کی کتابیں (باخصوص عہد نامہ عقیق و جدید) جس صورت میں ہمیں ملتی ہیں وہ افسانہ کی صورت میں ہیں، ایسے افسانے جن کی دلچسپیوں میں ہم گم ہو جائیں اور جب سطح پر ابھریں تو رہنمائی کا کوئی تاباک اور درختان موتی ہمارے ہاتھ میں نہ ہو۔

فسانہ و فسروں میں گم شدہ ذہن صحف سماوی اور کتاب قوانین سے بھی دلچسپی کا مطالبہ کرتے ہیں۔ جون ڈی یہاں John D. Yohannan نے ”ایشیائی ادب“ کے ایک مجموعہ میں قرآن کریم کے انتخاب سے پہلے اس کتاب کے بارے میں لکھا ہے۔ ”کہ ادب کے ایک کارنامہ کی حیثیت سے یہ شدید دباؤ کے تحت ہے، کیونکہ لازمی طور پر دنیا کے دوسرے سامی مذاہب کے صحف سے اس کا مقابلہ کیا جاتا ہے۔“ (۱۱)

قرآن حکیم کے اسالیب و خصوصیات کے بارے میں آپ جو کچھ جانتے ہیں اور جو کچھ اس نمبر میں پیش کرنے کی کوشش کی گئی ہے اس کے پیش نظر اس خیال پر تبصرہ کی ضرورت نہیں۔ قرآن جہاں روح، جنت اور اللہ کے انعامات کا ذکر کرتا ہے وہاں الفاظ، پر جریئل کی آواز بن جاتے ہیں اور جہاں احکام و ہدایت دیتا ہے وہاں ہر لفظ زندگی کی طرح تنگین ہے۔ اسالیب کا یہ تنوع اس کے اعجاز کا ایک پہلو ہے۔

ذکر کے معنی عظمت اور بڑائی کے بھی ہیں۔ اس اعتبار سے بھی یہ کتاب جلیل "الذکر" ہے۔

جس آیت کریمہ (آل عمران آیت ۵۸) کا اقتباس ابھی آپ نے پڑھا ہے اس میں "ذکر الحکیم" کے ساتھ ساتھ "آیات" بھی کہا گیا ہے۔ آیت نشانی کو کہتے ہیں۔ اللہ کی نشانیاں ہماری ذات اور کائنات دونوں میں موجود ہیں۔

اے نفس و آفاق میں پیدا تری آیات ہیں

قرآن حق ہے اور اس اعتبار سے اللہ کی سب سے محکم آیت اور نشانی ہے (ویسے قرآن کے ہر حکم یا جملہ کو آیت کہا جاتا ہے) اللہ ہمارے دارے ادراک سے باہر ہے۔

ع ہے پرے سرحد ادراک سے اپنا مسجدو

اور اس مسجدو کے لیے قبلہ نمائی کے فرائض قرآن حکیم ادا کر رہا ہے۔ یہ معبد کی طرف سب سے اہم اشارہ ہے۔ اس میں غور و فکر لقائے رب کا ویله بنتا ہے۔

موعظت

وہ کتاب جو بہت واضح ہو، جو قوانین کا مجموعہ ہو، جو ہدایت کی طرف رہنمائی کرتی ہو، جس کی بیان کردہ باتیں مستحکم حقائق کا درجہ رکھتی ہوں اور جس میں ایمان والوں کے لیے "بشارت" ہو۔ اس کا ایک پہلو "وعظ" ضرور ہوگا اور وہ کتاب موعظت کے درجہ پر ضرور فائز ہوگی۔ ہدایت اور موعظت کا رشتہ حد درجہ منطقی ہے۔ جو چیز رہنمائی کرے گی، وہ راہ کے خطروں سے بھی ڈرائے گی۔ جیسے سڑک پر خطرے کے مختلف علامتیں اور عبارتیں ملتی ہیں۔ موعظۃ کے معانی ہیں "اعمال کے اچھے برے نتائج سے باخبر کرنا" اس طرح کہ دلوں کی کیفیت بدل جائے۔ بعض ائمہ لغت نے اس میں حکم کے پہلو کو بھی شامل کیا ہے یعنی صرف خبر دینا بلکہ نبیں حکم دینا اور (بری باتوں سے) روک دینا۔ اسی اعتبار سے قرآن نے اپنے آپ کو موعظت کہا ہے۔

"هذا بيان للناس و هدى و موعظة للملحقين" (۱۲)

یہ (قرآن) انسانوں کے لیے بیان اور اہل تقویٰ کے لیے "ہدایت" اور "موعظت" ہے۔

یعنی اس کتاب سے ایک طرف تو عام انسانوں کو دین حق کے بارے میں حقائق معلوم ہوتے ہیں اور دوسری طرف مونوں اور متقویوں کے لیے یہ کتاب ہدایت ہے۔ ایسی کتاب جو برے اعمال اور غلط روشن کے نتائج سے آگاہ کرتی ہے اور حکماً ان سے روکتی بھی ہے۔

ہدایت اور موعظت کے لیے لازمی ہے کہ وہ حق ہو اور حق کا تعلق علم سے ہے۔ قرآن اللہ کا علم ہے۔ اس اجمال کی تفصیل مناسب ہو گی۔ اللہ نے اسے اپنے علم سے نازل کیا ہے۔ چنانچہ ارشاد ہے۔ ”اللہ نے جو کتاب تم پر نازل کی ہے اس کی نسبت وہ گواہی دیتا ہے کہ اس نے اپنے علم سے نازل کی ہے اور فرشتے بھی گواہی دیتے ہیں اور اللہ کافی ہے گواہی کے لیے“ (۱۳)

یہ ہے قرآن کے بارے میں اس کے بھیجنے والے کا بیان اور خطاب اپنے رسول سے۔ ”علم“ یقین اور حقیقت کے احاطہ و ادراک کو کہتے ہیں۔ یقین اور حقائق کی بنیادی دلیل و برهان پر ہوتی ہے حق اور علم کو محض جذبات کا سہارا نہیں لینا پڑتا بلکہ حق اپنے کو دلیل اور عقل کی بنیادوں پر منواتا ہے۔ یہ الگ بات ہے کہ عقلی طور پر حقائق کو قبول کرنے کے بعد ہم انہیں اپنے جذبات کے پکر میں ڈھال لیں۔ عقل اور دل کے درمیان اتنے فاصلے نہیں ہیں جن کا عام طور ذکر کیا جاتا ہے۔ ایک طرف اگر مومن کی پیچان یہ بتائی گئی کہ ”اس کتاب کو سن کر ان کی آنکھوں سے آنسو جاری ہو جاتے ہیں۔“ (۱۴) تو دوسری طرف اسی جماعت کے لیے کہا گیا ہے کہ ”وہ اس کتاب پر اندھے اور بہرے ہو کر نہیں گرتے۔“ (۱۵) بلکہ اسے ڈھنی اور عقلی طور پر تسلیم کرتے ہیں۔ اس کتاب کی تفصیلات علم کے ستونوں پر بلند کی گئی ہیں: **فَصَلَّنَا عَلَى عِلْمٍ** (۱۶)

برهان اور نور مبین

قرآن برہان ہے اور یہ برہان بھی ایسی واضح کہ اسے ”نور مبین“ کہا گیا:

(يَا أَيُّهَا النَّاسُ قَدْ جَاءَكُمْ بُرْهَانٌ مِّنْ رَبِّكُمْ وَأَنْزَلْنَا إِلَيْكُمْ نُورًا مُّبِينًا) (۱)

اے لوگو! تمہارے رب کی طرف سے تمہارے پاس برہان آچکی اور تمہاری طرف واضح نور بھیج دیا۔

”برہان“ روشن اور مستحکم دلیل کو کہتے ہیں۔ باطل کے پاس بودی دلیلیں تو ہوتی ہیں لیکن برہان نہیں ہوتیں۔ اسی لیے قرآن نے اپنے مخالفین سے کہا کہ ”اگر تم سچے ہو اپنی دلیلیں اور برہان لاوے“ ظاہر ہے کہ باطل کے ترکش میں برہان کا تیر کہاں سے آیا؟ قرآن نے اپنے کو برہان کے ساتھ ساتھ نور بھی کہا ہے اور اس نور کے ساتھ ساتھ مبین کی صفت بھی آئی ہے۔ گویا قرآن کی دلیلیں خود بھی روشن ہیں اور دوسری چیزوں کو بھی روشن کر دیتی ہیں۔ اس طرح یہ برہان (اور کتاب) اپنا ثبوت

آپ ہے۔

جو معروضات پیش کی گئی ہیں ان کی روشنی میں غور فرمائیے تو حقیقت سامنے آئے گی کہ نور کا ہدایت (حدائقی) سے گھرا اور راست رشتہ ہے۔ جو چیز نور نہ ہو وہ سبب ہدایت نہیں ہو سکتی۔ کیونکہ نور اشیاء، ارادوں، افراد سب کے مقام کا تعین کرتا ہے۔ جو شے حقیقی معنوں میں نور ہوگی وہ وسعت اور فراغی سے ہم کنار ہو گی۔ اس کا دائرہ اور احاطہ وسیع ہو گا۔ قرآن نور بھی ہے، اللہ کے احکام کے نور کا سفر بھی ہے اور سفر کی داستان بھی۔ یہ نور جو ہر دور میں وحی کے ذریعے انسانوں کو ملا۔ اس طرح قرآن نور، حق، ہدایت، اور ان تمام صفات جن کا ذکر آچکا ہے یا آئے گا، کے ساتھ ساتھ مہمین ہے۔ مصدق اور مہمین میں نہایت لطیف فرق ہے۔ قرآن نے ان دونوں صفات کو ایک ساتھ استعمال کر کے اس فرق کو اور ابھار دیا ہے۔

(وَأَنْزَلْنَا إِلَيْكَ الْكِتَبَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَبِ وَمُهَيِّمًا عَلَيْهِ) (۱۸)

قرآن اللہ کے ابدی قوانین (جو پہلی کتابوں میں آچکے ہیں) کی تصدیق بھی کرتا ہے اور ان کا پوری طرح احاطہ بھی کیے ہوئے ہے۔ اسی لیے ان صفات کی روشنی میں اسی آیت میں آگے چل کر ارشاد فرمایا گیا ہے کہ ”جو حکم اللہ نے نازل فرمایا ہے اس کے مطابق ان کا فیصلہ کرنا اور جو حق تمہارے پاس آچکا ہے اسے چھوڑ کر ان کی خواہشوں کی پیروی نہ کرنا“، قرآن حکیم صحف اولیٰ کا مہمین اس لیے ہے کہ اس کے سہارے انسان اپنی منزل تک پہنچ سکے اور منزل تک پہنچنے کے لیے اسے جس سہارے کی ضرورت ہے وہ یہی ابدی تعلیمات ہیں۔ اسی لیے قرآن نے اپنے آپ کو بلاغ بھی قرار دیا ہے۔

(وَأُوحِيَ إِلَيَّ هَذَا الْقُرْآنُ لِأَنْذِرَ كُمْ بِهِ وَمَنْ يَنْلَغُ) (۱۹)

اور یہ قرآن مجھ پر اس لیے وحی کیا گیا ہے کہ اس کے ذریعہ سے تم کو اور جس تک پہنچ سکے اسے آگاہ کردو۔

إنذار (ڈراوے) کا ذکر بشارت کے ساتھ ہونا چاہئے ملتا۔ کیونکہ بشارت اور إنذار دونوں سے مل کر ایک بات کی تکمیل ہوتی ہے۔ قرآن موننوں کے لیے بشارت ہے تو غلط روشنیات کو اپنانے والوں کے لیے إنذار اور تنذیر۔ إنذار آگاہ کرنے کو کہتے ہیں۔ کسی چیز (خطے) کے نتائج سے آگاہ کرنے کو جو ابھی واقع نہ ہوئی ہو۔ قرآن نے زندگی کے دو اسالیب کو صاف صاف پیش کر دیا ہے ایک اسلام اور دوسرا کفر۔ ایک کے لیے بشارت ہے، دوسرے کے لیے إنذار۔ لیکن اس ڈراوے

اور آگاہی سے صرف وہی لوگ فائدہ اٹھا سکتے ہیں جن کے دل مقتول نہ ہوں۔ کان کھلے ہوں اور آنکھیں دیکھ رہی ہوں ورنہ:

﴿سَوَآءٌ عَلَيْهِمْ إِنَّدُرْتَهُمْ أَمْ لَمْ تُنْذِرْهُمْ﴾ (۲۰)

ان کے حق میں برابر ہے خواہ آپ ان کو ذرا میں یا نہ ذرا میں۔ وہ ایمان نہ لائیں گے۔

قرآن حکیم کی جو صفات اللہ تعالیٰ نے اس مقدس اور آفاقتی کتاب میں بیان فرمائی ہیں وہ ایک دوسرے سے جس قدر وابستہ ہیں ان کا ہلکا سا اندازہ حقیر کوشش سے ہو سکتا ہے۔ میری ناقیز رائے میں یہ صفات اس ترتیب کے ساتھ آتی ہیں کہ ہر صفت اپنے بعد آنے والی صفت کی وضاحت کر دیتی ہے۔

مبارک

وہ کتاب جو انسانیت کے لیے ہدایت، بشارت اور حکمت ہے وہ کتنی مبارک ہو گی؟

﴿وَهَذَا كِتَبٌ أَنزَلْنَاهُ مُبَارَكٌ فَاتَّبِعُوهُ وَأَنْقُوا لَعَلَّكُمْ تُرَحَّمُونَ﴾ (۲۱)

”اور یہ مبارک کتاب (بھی) ہم نے نازل کی ہے پس اس کی پیروی کرو اور (اللہ کا) تقویٰ اختیار کرو تاکہ تم پر رحم کیا جائے۔“

”مبارک“ کی وضاحت اسی آیت کریمہ میں تقویٰ اور رحم سے ہو گی ہے۔ مبارک وہ چیز ہے جس میں ایسا ثبات ہو، یا ایسا ثبات دوسروں کو عطا کرے جس میں انتظام کے ساتھ نمو بھی ہو، یعنی بڑھتے رہنے کی صلاحیت۔ اردو میں یہ لفظ اپنی وعسوں کے ساتھ منتقل ہوا ہے۔ ”اس کے ہاتھ میں کتنی برکت ہے۔“ ”اس کے قدم ہمارے گھر کے لیے کتنے مبارک ثابت ہوئے۔“۔ ثبات اور نمو کے ساتھ ساتھ برکت میں خیر و فلاح اور کثرت کے معنی بھی موجود ہیں۔

مفصل

قرآن فرقان ہے۔ اس پر گفتگو ہو چکی ہے۔ کتاب اللہ نے اپنے آپ کو فرقان کے ساتھ ”کتاب“ ”بیان“ اور آیات“ بھی کہا ہے۔ ان سب لفظوں میں وضاحت کے معنی ہیں۔ ایکی وضاحت جو روشن ہو اور چیزوں کو الگ الگ کر دے۔ پھر یہ ”علم“ بھی ہے۔ وہ علم جس میں تفصیل ہو۔ ان حقائق کے پیش نظر خالق اکبر نے اپنی کتاب حمید کو مفصل کہا ہے۔

﴿وَهُوَ الَّذِي أَنْزَلَ إِلَيْكُمُ الْكِتَبَ مُفَصَّلًا﴾ (۲۲)

اور وہی تو ہے جس نے تمہاری طرف مفصل کتاب پہنچی۔

قرآن دین و کفر اور حق و باطل کے درمیان حد فاصل ہے اور اس اعتبار سے یہ کتاب مفصل ہے۔ پھر اس لحاظ سے بھی، کہ نہایت وضاحت رکھنے والی کتاب ہے۔ وضاحت کا مفہوم ذہن میں واضح ہونا چاہئے۔ اس کے احکام میں الجھن نہیں۔ یہی صفائی وضاحت ہے۔ وضاحت تفصیلات کو نہیں کہتے۔ قرآن کے احکام میں کہیں الجھن نہیں۔ اس میں جہاں تفاصیل اور عملی شکلیں نہیں دی گئی ہیں، اس کا مقصد یہ ہے کہ انہیں اسوہ حسنہ نبی ﷺ میں تلاش کیا جائے جو قرآن کے اجمالی تفصیل اور اشارات کی تفصیل ہے۔

رحمت

انسانیت گرامی و خلافت کی وادیوں میں بھک رہی تھی، کہیں بھی روشنی نظر نہیں آتی تھی۔ ان حالات میں یہ مبارک، مفصل اور ہدایت کرنے والی کتاب رحمت بن کر نازل ہوئی۔

(﴿فَقَدْ جَاءَكُمْ بِتِبْيَةٍ مِّنْ زَيْنَكُمْ وَهُدًى وَرَحْمَةً﴾) (۲۳)

یہ کتاب انسان کے لیے اللہ تعالیٰ کی ایسی دین اور عطا ہے جس نے اس کی کیوں کو دور کر دیا ہے۔ کسی وقت کی ہو سکتی ہے داخلی اور خارجی۔ داخلی کسی کا تعلق انسانوں کی دنیا میں تہذیب، ثقافت اور انداز فکر سے ہوتا ہے اور خارجی کسی کا تعلق تمدن، معاشرتی زندگی اور رہنم سہن سے۔ قرآن نے ان دونوں کیوں سے انسان کو نجات دلا دی۔ ایک طرف توحید، رسالت، قیامت، عدل، مساوات، اخوت، اور ایسی ہی دوسری بنیادی اقدار کی بنا پر ذہن کی دنیا میں انقلاب برپا کیا اور دوسری طرف سیرت اجتماعی کو اس ذہنی انقلاب نے یکسر بدل دیا۔ رحمت کا مفہوم بہت وسیع ہے۔ اس کے کئی معنوی پہلو shades ہیں، رحمت کیوں کو دور کرنے والی عطا اور بخشش کو بھی کہتے ہیں اور حفاظت کرنے کو بھی۔ قرآن نے نقصانات اور خسرو نامرادی کے طوفانوں کے مقابل میں انسان کو اپنے دامن رحمت میں چھپا لیا۔ مجموعی طور پر وحی الہی کو رحمت کہا گیا ہے اور قرآن کو خالص طور پر کیونکہ قرآن حکیم پر سلسلہ وحی ختم ہوا اور اس میں قیامت تک کے لیے انسانوں کے واسطے سامان رحمت ہے۔ رحمت کا ایک پہلو یہ بھی ہے کہ وہ عطا اور بخشش جو ضروریات کے مطابق ہو۔

بصار

اللہ تعالیٰ نے قرآن کو بصار کہا ہے۔

﴿هَذَا بَصَائِرٌ مِّنْ رَّبِّكُمْ وَ هُدًى وَ رَحْمَةٌ لِّقَوْمٍ يُؤْمِنُونَ﴾ (۲۳)

بصارِ جمع ہے اور کتاب کو بصائر کہنا بلا خات کی اعلیٰ ترین مثال بھی ہے اور اس کتاب کے مقام اور کے ایک پہلو کا نہایت ہی جامع احاطہ بھی۔ وہ یوں کہ قرآن واضح دلیلوں اور واشگاف حقیقوں کا مجموع ہے، ایسی حقیقتیں جن میں چک اور روشنی ہو یہی وضاحت اور روشنی بصیرت کو دیکھنے سے اور بصر کو نظر سے ممتاز اور علیحدہ کر دیتی ہے۔ قرآن نے اس حقیقت کا اظہار یوں فرمایا ہے۔

﴿وَ تَرَاهُمْ يَنْظُرُونَ إِلَيْكَ وَ هُمْ لَا يَتَصْرُونَ﴾ (۲۵)

ان کو آپ دیکھتے ہیں کہ گویا وہ آپ کو دیکھ رہے ہیں، حالانکہ وہ کچھ بھی نہیں دیکھتے۔

حکمت

﴿تِلْكَ أَيْثُ الْكِتْبُ الْحَكِيمُ﴾ (۲۶)

کتاب حکیم کی آیتیں ہیں۔

”والقرآن الحكيم“ (۲۷)

قسم قرآن باحکمت کی۔

”حُكْمَةُ بَالْغَةٍ“ (۲۸)

یہ کتاب حکمت بالغہ سے عبارت ہے۔

حکمت کا ترجمہ عام طور پر دانائی کیا گیا ہے، لیکن دانائی اتنا چھوٹا لباس ہے جو اس عظیم اصطلاح کے جسم پر راست نہیں آ سکتا۔ حکمت میں قوت فیصلہ انصاف، حسن اور تناسب کے سب مفہوم ہیں۔ قرآن کو حکمت بالغہ کہا گیا ہے، کیونکہ یہ انسان کو اُن فیصلوں، اس تناسب اور مقام عدل تک پہنچاتی ہے جو اس کی منزل ہے۔ حکمت میں قوت کا عنصر بھی شامل ہے اور یہی عنصر اسلامی نظام مملکت کو ایک نظام حکمت بنا دیتا ہے۔

شفاء

شفاء صحت اور بیماری کے بعد حصول صحت کو کہتے ہیں۔ انہیں بنیادی معنوں کی وجہ سے اس میں استعارہ کا پہلو پیدا ہو گیا اور علاج اور دوا کو بھی شفاء کہنا جانے لگا۔ قرآن کو اللہ تعالیٰ نے شفاء کہا ہے کیونکہ یہ انسان کی روحانی، ذہنی، سماجی اور عمرانی بیماریوں کا علاج ہے۔

﴿يَا أَيُّهَا النَّاسُ قَدْ جَاءَتُكُمْ مَوْعِظَةٌ مِّنْ رَّبِّكُمْ وَ شَفَاءٌ لِمَا فِي الصُّدُورِ وَ هُدًى وَ رَحْمَةٌ

لِلْمُؤْمِنِينَ﴾ (۲۹)

اے لوگو! تمہارے رب کی طرف سے موعظت اور دلوں کی بیماریوں کی شفاء اور مونموں کے لیے ہدایت اور رحمت آگئی۔

مانی الصدور کا اشارہ قلب کی طرف ہے۔ قلب جس کی صحت سارے جسم بلکہ انسانی معاشرے کی صحت ہے اور اگر گوشت کا بھی لکڑا بیمار ہو تو سارا جسم (اور روح) بیمار ہوتا ہے یعنی پوری زندگی بیماری میں بستا ہو جاتی ہے۔

عبرت

سورہ یوسف میں قرآن (اور اس کے تقصی) کے بارے میں ارشاد ہوا ہے:

(عِبْرَةٌ لِّأُولَى الْأَلْبَابِ) (۳۰)

ان میں سوچنے والوں کے لیے عبرت ہے۔

یعنی یہ واقعات ایسے ہیں جن کی مدد سے انسان ان جیسے دوسرے واقعات و اعمال کے نتائج تک پہنچ جائے۔ ایک منزل سے دوسری منزل کو عبور کرنا۔ عبور کا لفظ اردو میں ان معنوں میں مستعمل ہے۔ تاریخ عبرت کا سامان اسی لیے ہے کہ اس سے ہم مختلف طریقہ ہائے حیات اور اسالیب زیست کے نتائج کو سمجھ لیتے ہیں اور اس تقسیم کے لیے ان نتائج کو آنکھوں سے دیکھنا ضروری نہیں۔ قرآن نے اسی عبرت کی خاطر تاریخ کو بڑی اہمیت دی ہے اور اسے وقائع نگاری کی سطح سے بلند کر کے فلسفہ کی اس سطح تک پہنچا دیا جس نے عہد حاضر کو تاریخ کے مفہوم حقیقی سے آشنا کرایا۔

عظمیم

سورۃ الجبر میں (آیت ۸۷) قرآن کو ”القرآن العظیم“ کہا گیا ہے۔ عظیم بنیادی اہمیت کی حامل چیزوں کو کہتے ہیں، مثلاً انسانی جسم میں ہڈی کو، کسان کے ہل میں لکڑی کو وغیرہ وغیرہ عظمت میں اہمیت، بڑائی اور پاکیزگی کے مقابلہ موجود ہیں۔ قرآن عظیم اس لیے ہے کہ اس کی بنیادی تعلیمات اہم ہیں اور انسان کو بڑائی اور پاکیزگی عطا کرتی ہیں۔ اللہ نے اپنے آپ کو بھی انہی معانی کے پیش نظر عظیم کہا ہے۔

خیر

سورہ انخل میں ارشاد ہے:

(وَقِيلَ لِلَّذِينَ اتَّقُوا مَاذَا أَنْزَلَ رَبُّكُمْ قَالُوا حَيْرًا) (۳۱)

اور جب متقیوں سے پوچھا جاتا ہے کہ تمہارے رب نے کیا نازل کیا ہے تو کہتے ہیں کہ خیر۔

عربی کی طرح اردو میں بھی خیر کا لفظ "شّر" کے مقابل میں استعمال ہوتا ہے ۔ ہر چیز جو عزیز ہو، منفعت بخش ہو، اچھی ہو، خوبی رکھتی ہو اور بلند مرتبہ ہو، وہ خیر ہے۔ قرآن میں یہ لفظ کئی معنوں میں آیا ہے مثلاً (۱) شر فتنہ اور ادنیٰ کے مقابلے میں (۲) مال و دولت کے لیے (۳) منتخب اور برگزیدہ افراد کے لیے (اختیار) (۴) عمدہ اشیاء کے لیے (۵) حسین اور صاحب کردار خواتین کے لیے (خیرات) قرآن نے وحی الہی کو بھی اس لیے خیر کہا ہے کہ اس لفظ کی ان وسعتوں کے پیش نظر اس کا مروجہ اردو ترجمہ بہترین یا "بہترین کلام" بہت تنگ معلوم ہوتا ہے۔ درستہ "خیر" کا لفظ جب ہماری زبان نے قبول کر لیا ہے تو اس کے ترجمہ کی کونسی ضرورت ہے؟ قرآن خیر ہے۔ کیونکہ اس میں عزت، لفظ بخشی، خوبیاں، مرتبہ، بلند، تناسب، حسن، یہ سب چیزیں ہیں اور اس کی پیروی سے یہی چیزیں مومتوں کو انفردی طور پر اور پھر اجتماعی طور پر نصیب ہوتی ہیں۔ اپنی اجتماعی زندگی کو قرآن کے مطابق ڈھانے کا مطالبہ اس لیے کیا جا رہا ہے کہ یہ برکتیں ہمارے معاشرے کی بنیاد بن سکیں۔

احسن

خیر کے معنوں کا ایک نہایت اہم پہلو حسن ہے۔ قرآن صرف حسین نہیں بلکہ احسن ہے۔

﴿وَإِنَّمَا أَنْهَى إِلَيْكُم مِّنْ رِّيحَنِ﴾ (۳۲)

تم کو چاہیے کہ اپنے رب کے پاس سے آئے ہوئے اچھے اچھے حکموں پر چلو۔

یعنی خدا نے جو کچھ نازل کیا ہے اس میں حد درجہ تناسب و توازن ہے۔ ایسا تناسب جو انسانی زندگی اور ذہن کی کمیوں کو پورا کر دیتا ہے۔ جہاں حسن ہو گا وہاں سینات اور گناہوں کی گنجائش نہ ہوگی۔

عزیز

﴿وَإِنَّه لَكَبِيرٌ عَزِيزٌ﴾ (۳۳)

وہ ایک کتاب عزیز (عالیٰ مرتبہ کتاب) ہے۔

اگلی ہی آیت میں ارشاد ہوتا ہے کہ اس پر جھوٹ کا دخل نہ آگے سے ہو سکتا ہے نہ پیچھے سے، کیونکہ یہ حکیم حمید (اللہ) کی نازل کردہ ہے (سم سجدہ: ۲۲) عزیز صاحب قوت، صاحب غلبہ اور محافظ

درفع کو کہتے ہیں۔ یہ صفت قرآن میں اللہ تعالیٰ کے لیے بار بار آتی ہے کیونکہ اس کے پیغام پر عمل کر کے مسلمان قوت و غلبہ حاصل کر سکتا ہے اور ایسی بلندی پر پہنچ سکتا ہے کہ ستارے اس کی گرد راہ ہوں۔ تاریخ گواہ ہے کہ جب مسلمانوں نے کتاب اللہ کو مضبوط رسی کی طرح ہاتھ میں پکڑا تو دنیا کی ہر طاقت اور سارے معمودان باطل اس کے سامنے جھک گئے۔ آج ہم عملی و نظری طور پر اس کتاب عزیز سے اتنے دور ہیں کہ اس میں ایسے انداز حیات کا سراغ تلاش کرتے ہیں جو ہمیں ترک جہان کی لذت عطا کر سکے۔

اسی قرآن میں ہے اب ترک جہان کی تعلیم
جس نے مومن کو بنایا مہ و پرویں کا امیر

میزان

”خبر“ اور احسن میں توازن اور تناسب پر گفتگو ہو چکی ہے۔ یہی احساس عدل و تناسب ہمیں ”میزان“ کے لفظ میں بھی ملتا ہے۔ عدل ان اپدی اور بنیادی اقدار میں سے ہے جو قرآن نے حیات انسانی کو عطا کی ہیں۔ عدل کے لیے پیمانہ کی ضرورت ہے۔ میزان یہی پیمانہ ہے۔ ”وضع المیزان“ یعنی اللہ نے تمام اشیاء میں ایک ”عدل“ توازن اور تناسب رکھ دیا ہے۔ قرآن کو اس لیے اللہ نے میزان کہا ہے کہ اس سے ہم اشیاء اور بالخصوص انسانی زندگی کے توازن و اعتدال کو ناپ سکتے ہیں۔

﴿إِنَّ اللَّهَ الَّذِي أَنْزَلَ الْكِتَابَ بِالْحَقِّ وَالْمِيزَانَ﴾ (۳۲)

اللہ ہی ہے جس نے اس کتاب (قرآن) کو انصاف اور حق کے ساتھ نازل فرمایا۔

امام

قرآن کو اللہ تعالیٰ نے امام بھی کہا ہے۔ اس سے پہلے موسیٰ کی کتاب لوگوں کے لیے امام اور رحمت تھی۔ (الاحقاف: آیت ۱۲) یعنی قرآن بھی امام ہے۔ امام کا لفظ ہدای کے تصور کو اور آگے لے جاتا ہے۔ امام آگے آگے رہنے یا چلنے والے کو کہتے ہیں۔ اس کا مطلب یہ ہوا کہ ہمیں قرآنی تعلیمات کو امام بننا کر زندگی کا راستہ طے کرنا چاہئے۔

عربی

قرآن نے اپنے آپ کو قرآنًا عربیاً کہی جگہ کہا ہے۔ عام تصور یہ ہے کہ چونکہ یہ کتاب عربی میں نازل ہوئی ہے اس لیے اسے یہ نام دیا گیا ہے۔ یہ صحیح ہے کہ قرآن عربی میں نازل ہوا۔ لیکن اگر غور

کیا جائے تو خود قرآن میں ایک اور پہلو سے اس کی یہ وضاحت بھی ملتی ہے۔

﴿وَكَذَلِكَ أَنْزَلْنَا هُكْمًا عَرَبِيًّا﴾ (۳۵) اور اسی طرح ہم نے اس کو اس طور پر نازل کیا کہ وہ ایک خاص حکم ہے عربی زبان میں۔ یہاں ”حکم عربی“ سے مراد واضح حکم کے ہیں۔ ایسا حکم جو فصحی زبان میں ہو۔ عربی کے معنی صرف جغرافیائی حد تک، محدود نہیں بلکہ فصحی اور واضح کرنے کو بھی کہتے ہیں۔ اسی لیے کہا گیا کہ ﴿فَرَأَاهَا عَرَبِيًّا غَيْرَ ذِي عَوْجٍ﴾ یعنی جس کی کیفیت یہ ہے کہ عربی قرآن ہے جس میں ذرا کمی نہیں (الزمر: ۲۸) یہاں ”غَيْرَ ذِي عَوْجٍ“ ”عربیا“ کی تعریف ہے یعنی قرآن جو بہت واضح اور سیدھا ہے اور جس میں کوئی کمی نہیں۔ یعنی یہ کتاب عربی زبان میں نازل ہوئی اور اس کی تعلیمات بہت واضح اور سیدھی ہیں۔ ہر کمی سے پاک، ہر دور کے لیے رہنمای اور روشن۔



حوالی و حوالہ جات

- ۱۔ البقرہ: ۲
- ۲۔ سورہ النساء: ۱۰۵
- ۳۔ البقرہ: ۱۸۵
- ۴۔ البقرہ: ۹۷
- ۵۔ البقرہ آیت ۹۷
- ۶۔ البقرہ: ۱۷۶۔ باخت کا تکڑا قرآن کریم میں اس کتاب کے لیے کتنے ہی مقامات پر آیا ہے۔ مثلاً: ۲: ۳:۳، ۲۵۲، ۳:۳، ۱۰۸:۲، ۱۰۸:۳، ۵: ۲۸ وغیرہ۔
- ۷۔ آل عمران: ۳
- ۸۔ زمانے کے بدلتے تقاضوں کا ایک تصویر فاسد ہماری ذہنی دنیا میں مغربی فلسفے نے لا ڈالا ہے، اور ہمارے ”دانشور“ قرآن اور دین کو اس تصور کے تابع کرنے کے لیے زور لگا رہے ہیں۔ اس ساحرازادہ کلمہ میں جو کلکیہ مخفی ہے وہ یہ ہے کہ جو کچھ نظریات بھی رائج ہو جائیں، ادارات جو شکل بھی اختیار کر لیں، ثقافت جس طرز پر بھی ڈھل جائے، انسانی ذہن و اخلاق میں جو بگاڑ بھی آ جائے، اسے تقدیر غیر متعبدل سمجھ کر نہایت فدویانہ طریق سے قبول کر لینا چاہیے، اور آیات و احکام قرآن اور فرمودات و اسوہ رسولؐ کو بھی زمانے کے بدلتے تقاضوں کے ساتھی میں ڈھال کر نت یا مفہوم دے لینا چاہیے۔ یعنی وہی صورت کرنی چاہیے کہ ”خود بدلتے نہیں، قرآن کو بدلتے ہیں“۔
- ۹۔ اور امت مسلمہ کو تو برپا ہی اس مقصد کے لیے کیا گیا ہے کہ جب زمانہ حق سے انحراف کر کے کچھ تقاضے پیدا کر دے تو زمانہ کی رد کا مقابلہ کر کے اُن تقاضوں کو تابع قانون الہی کر دیا جائے۔ کتاب اللہ تو ”زمانہ ستیز“

سلک سکھاتی ہے، نہ کہ ”بازمانہ بساز“ کا۔

۱۰۔ آل عمران: ۵۸

۱۱۔ ٹریشری آف ایشین لٹرپر، مطبوعہ نیو امریکن لاہوری، اشاعت پنجم، ۱۹۶۳ء، ص ۳۸۹

۱۲۔ آل عمران: ۱۳۸

۱۳۔ النساء: ۱۲۲

۱۴۔ المائدۃ: ۸۳

۱۵۔ الفرقان: ۷۳

۱۶۔ الاعراف: ۵۲

۱۷۔ النساء: ۱۷۳

۱۸۔ المائدۃ: ۲۸

۱۹۔ الانعام: ۱۹

۲۰۔ البقرۃ: ۶

۲۱۔ الانعام: ۱۵۵

۲۲۔ الانعام: ۱۱۳

۲۳۔ الانعام: ۱۵۷

۲۴۔ الاعراف: ۲۰۳

۲۵۔ الاعراف: ۱۹۸

۲۶۔ يونس: ۱

۲۷۔ سیس: ۲

۲۸۔ اقبر: ۵

۲۹۔ يونس: ۵۷

۳۰۔ یوسف: ۱۱۱

۳۱۔ انجل: ۳۰

۳۲۔ الزمر: ۵۵

۳۳۔ حم الجدید: ۲۱

۳۴۔ الشوری: ۱۷

۳۵۔ الرعد: ۳۷

